

राज्यपाल ने विश्व कैंसर दिवस पर 'इण्डियन कैंसर सोसायटी' के 31वें वार्षिक समारोह का उद्घाटन किया

राज्यपाल के नाते नहीं बल्कि कैंसर सर्वाइवर के नाते बात कर रहा हूँ - राज्यपाल

लखनऊ 4 फरवरी, 2019

उत्तर प्रदेश के राज्यपाल श्री राम नाईक ने आज विश्व कैंसर दिवस के अवसर पर क्षेत्रीय विज्ञान केन्द्र, अलीगंज में 'इण्डियन कैंसर सोसायटी' (लखनऊ ब्रांच) द्वारा आयोजित 31वें वार्षिक समारोह का उद्घाटन किया। इस अवसर पर प्रो० संदीप कुमार पूर्व निदेशक एम्स भोपाल, प्रो० ए०एन० श्रीवास्तव, संस्था के संरक्षक पूर्व विधायक श्री विद्यासागर गुप्ता, संस्था के सचिव श्री शैलेन्द्र यादव व विद्यालय के छात्र-छात्राएं उपस्थित थे। राज्यपाल ने इस अवसर पर सोसायटी द्वारा प्रकाशित न्यूज लेटर, स्मारिका व बुकलेट का विमोचन भी किया। राज्यपाल ने अपने सम्बोधन में कहा कि 'विश्व कैंसर दिवस के अवसर पर मैं आज राज्यपाल के रूप में नहीं बल्कि कैंसर पर जीत हासिल करने वाले कैंसर सर्वाइवर के नाते बात कर रहा हूँ। जब कोई सर्वाइवर अपने बारे में कैंसर रोगियों को बताता है, तो विश्वास बढ़ता है। 60 वर्ष की उम्र में मुझे कैंसर हुआ था, आज 85 वर्ष का हूँ और बिल्कुल स्वस्थ हूँ। आप भी ठीक हो सकते हैं। लोग मेरे पास आते हैं, मैं अपने अनुभव से उन्हें समझाता हूँ और हिम्मत बढ़ाने का प्रयास करता हूँ।'

श्री नाईक ने कहा कि यह सही है कि कैंसर घातक और गम्भीर रोग है, पर ऐसे रोग पर भी विजय प्राप्त हो सकती है। उचित समय पर जांच और इलाज से कैंसर ठीक हो सकता है। जानकारी न होने के कारण बीमारी बढ़ती है। ग्रामीण क्षेत्रों में रोग के प्रति जागरूकता बढ़ाने की आवश्यकता है। लोगों के मन से डर निकालें। कैंसर का इलाज महंगा है। प्रधानमंत्री श्री नरेन्द्र मोदी ने गरीबों के लिए 'आयुष्मान योजना' का शुभारम्भ किया है। उन्होंने कहा कि स्वयं सेवी संगठन समाज में जागरूकता लाकर लोगों के मन से डर निकालें।

राज्यपाल ने अपने अनुभव साझा करते हुए बताया कि कैसे उनकी इच्छाशक्ति, डाक्टरों का मार्ग निर्देशन तथा परिजनों के सहयोग से उन्हें कैंसर पर विजय प्राप्त हुई। रोगी की इच्छाशक्ति, परिजनों का सहयोग, सही समय पर इलाज से रोग पर विजय प्राप्त की जा सकती है। विज्ञान की नई तकनीक काफी प्रभावी है। चिकित्सक रोगियों के मन से डर निकालकर विश्वास बढ़ायें। नये शोधों की जानकारी होना आवश्यक है। ग्रामीण क्षेत्र में शिविर लगाकर जनता में कैंसर के प्रति जागरूकता उत्पन्न की जा सकती है। उन्होंने कहा कि 'डरो मत हिम्मत से बढ़ो, कैंसर को जीता जा सकता है'।

इस अवसर पर राज्यपाल ने सोसायटी द्वारा विधार्थियों के लिए आयोजित कैंसर जागरूकता पोस्टर प्रतियोगिता में प्रथम तीन स्थान प्राप्त करने वाले जूनियर एवं सीनियर छात्र-छात्राओं को स्मृति चिन्ह देकर सम्मानित किया तथा सोसायटी से जुड़े डॉ० राकेश सिंह, डॉ० यू०एस० पाल, डॉ० ए०एन० श्रीवास्तव, डॉ० अर्चना मिश्रा तथा प्रो० एस०पी० जायसवार को भी सम्मानित

किया। पुरस्कार प्राप्त करने वाले विधार्थियों में ई0टी0एस0 की कोमल जैन, कैथीड्रल कालेज की तूलिका तथा अवध कालेज की अफसाना बानो के साथ जूनियर श्रेणी में एल0पी0एस0 के लक्ष्य, सेन्ट्रल एकेडमी के अनुपम तथा रेड रोज की सानिया परवीन शामिल हैं। कार्यक्रम में प्रो0 ए0एन0 श्रीवास्तव ने स्वागत उद्बोधन दिया तथा संरक्षक श्री विद्यासागर गुप्त एवं संस्था के सचिव प्रो0 शैलेन्द्र यादव ने भी अपने विचार रखे।

अंजुम/दिलशाद/राजभवन (40/3)

